

(7) സഹായ പാക്കേജ്

ശ്രീ. പി. പി. ചിത്തരഞ്ജൻ: സർ, കേരളത്തിലെ പ്രധാനപ്പെട്ട സാമ്പത്തിക വ്യവസായിക മേഖലയാണ് ടൂറിസം. ഈ മേഖല രണ്ട് പ്രകൃതി ദുരന്തങ്ങളും കോവിഡും മൂലം ഗുരുതരമായ പ്രതിസന്ധിയാണ് അഭിമുഖീകരിച്ചു കൊണ്ടിരിക്കുന്നത്. പ്രത്യേകിച്ച് ആലപ്പുഴ കായൽ ടൂറിസവുമായി ബന്ധപ്പെട്ട പ്രധാന പ്രദേശമാണ്. ഹൗസ് ബോട്ട്, ശിക്കാരി വള്ളം, മോട്ടോർ ബോട്ട് തുടങ്ങിയവ ആയിരക്കണക്കിന് വരുന്ന ടൂറിസ്റ്റുകൾക്ക് പ്രകൃതി സൗന്ദര്യം ആസ്വദിക്കാൻ വേണ്ടിയും ജലമേളകൾ നടക്കുന്ന ഒരു നാടെന്ന നിലയിൽ ആലപ്പുഴയെ സംബന്ധിച്ചിടത്തോളം പ്രധാനപ്പെട്ട ഒരു വരുമാനമാർഗ്ഗവുമായിരുന്നു. പതിനായിരക്കണക്കിന് ആൾക്കാരാണ് ഈ മേഖലയുമായി ബന്ധപ്പെട്ട് തൊഴിലെടുത്ത് ജീവിക്കുന്നത്. 1200-ഓളം വരുന്ന ഹൗസ് ബോട്ടുകളിലും 300-ഓളം വരുന്ന ശിക്കാരി വള്ളങ്ങളിലും 400-ൽ കറയാത്ത മോട്ടോർ ബോട്ടുകളിലുമായി പണിയെടുക്കുന്നവരും കൂടാതെ ടൂറിസ്റ്റുകളെ ആശ്രയിച്ച് അനുബന്ധ മേഖലയിൽ ഓട്ടോറിക്ഷ/ടാക്സി ഓടിച്ചും തുണി ഇസ്സീരിയിട്ട് കൊടുത്തും ചെറുകച്ചവടം നടത്തിയും ജീവിക്കുന്നവരുമുണ്ട്. അങ്ങനെ എല്ലാ അർത്ഥത്തിലും ആലപ്പുഴ നഗരമാകെ, പുനമട ഉൾപ്പെടെയുള്ള പ്രദേശങ്ങൾ ഇന്നൊരു സ്തംഭനാവസ്ഥയിലാണ് മുന്നോട്ട് പോയ്ക്കൊണ്ടിരിക്കുന്നത്. യാതൊരു വിധത്തിലും ജീവിക്കാൻ കഴിയാത്ത അവസ്ഥയാണ് ഇന്ന് നിലനിൽക്കുന്നത്. ഈ വ്യവസായത്തെ സംരക്ഷിക്കാൻ ആവശ്യമായ അടിയന്തര നടപടികൾ സ്വീകരിക്കേണ്ടിയിരിക്കുന്നു. ബാങ്ക് വായ്പയ്ക്കുവേണ്ടി സ്വന്തം കിടപ്പാടം പണയപ്പെടുത്തിയ ആളുകൾ പലരും ഹൗസ് ബോട്ട് മേഖലയിലുണ്ട്. അവരെ സംബന്ധിച്ചിടത്തോളം ബാങ്ക് വായ്പ തിരിച്ചടക്കാൻ കഴിയാത്ത അവസ്ഥയാണ്, ജപ്തി നടപടികൾ വരികയാണ്. പ്രശ്നത്തിന്റെ ഗൗരവം അങ്ങ് മനസ്സിലാക്കണം, ബാങ്ക് വായ്പ തിരിച്ചടക്കാൻ കഴിയാത്ത അവസ്ഥയിൽ അവർ മുന്നോട്ട് പോകുകയാണ്. കഴിഞ്ഞ സന്ദർഭങ്ങളിൽ ചെറിയ സഹായങ്ങൾ ഹൗസ് ബോട്ട് ഓണേഴ്സിന് ലഭിച്ചെങ്കിലും അത് പരിമിതമാണ്. തൊഴിലാളികളുടെ ജീവിതം വളരെ ഗതികേടിലാണ്. ഈ വ്യവസായത്തെയും ഇവിടെ പണിയെടുക്കുന്ന തൊഴിലാളികളെയും സംരക്ഷിക്കുന്നതിനായി ഒരു പ്രത്യേക പാക്കേജ് പ്രഖ്യാപിക്കണമെന്ന് ഞാൻ അഭ്യർത്ഥിക്കുകയാണ്.

പൊതുമരാമത്തും വിനോദസഞ്ചാരവും വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ, ആലപ്പുഴ അംഗം ഇവിടെ ഉന്നയിച്ചത് കോവിഡ്-19 മഹാമാരി ലോകത്തെമ്പാടുമുള്ള ടൂറിസം മേഖലയെ സാരമായി ബാധിച്ചുകൊണ്ടിരിക്കുന്ന പ്രശ്നവുമായി ബന്ധപ്പെട്ടാണ്. കേരളത്തിലെ ടൂറിസം മേഖലയിലും ഇതിന്റെ പ്രത്യാഘാതമുണ്ടായി. സർക്കാർ പ്രഖ്യാപിച്ച പ്രത്യേക പദ്ധതികളിലൂടെ ഒന്നാംഘട്ടത്തെ മറികടക്കുമ്പോഴാണ് രണ്ടാം തരംഗമുണ്ടായത്. കേരളത്തിലെ ഹൗസ്ബോട്ട് വ്യവസായത്തിന്റെ കേന്ദ്രമാണ് ആലപ്പുഴ. ഇതുവരെ 96 ഹൗസ്ബോട്ട് ഉടമകൾക്ക് ടൂറിസം ഹൗസ്ബോട്ട് സപ്പോർട്ട് സ്കീം വഴി ഒറ്റത്തവണ ധനസഹായ പദ്ധതിയുടെ ഭാഗമായി 86 ലക്ഷം രൂപയുടെ ധനസഹായം നൽകാനുള്ള നടപടി സ്വീകരിച്ചിട്ടുണ്ട്. ഇതിനുപുറമേ കേരള ബാങ്കുവഴി ഈ മേഖലയിലെ ജീവനക്കാർക്ക് വായ്പാ പദ്ധതി നടപ്പിലാക്കിയിട്ടുണ്ട്. ടൂറിസം മേഖലയിലെ ജീവനക്കാരെ കോവിഡ്-19 മുന്നണിപ്പോരാളികളായി കണക്കാക്കി, മുൻഗണനാക്രമത്തിൽ വാക്സിനേഷൻ ലഭ്യമാക്കാൻ സർക്കാർ തീരുമാനിച്ചിട്ടുണ്ട്. ഇതിന്റെ ഭാഗമായി ഹോട്ടൽ, റിസോർട്ട്, റെസ്റ്റോറന്റ് ജീവനക്കാർക്ക് ഇതിനോടകം വാക്സിൻ നൽകിത്തുടങ്ങിയിട്ടുണ്ട്. കോവിഡ്-19 രണ്ടാം തരംഗംമൂലമുണ്ടായ പ്രതിസന്ധി മറികടക്കുന്നതിനെക്കുറിച്ച് ആലോചിക്കുന്നതിനായി മേയ് മാസം 27-ന് സർക്കാർ വിനോദസഞ്ചാര മേഖലയിലെ 18 സംഘടനകളുമായി ചർച്ച നടത്തിയിരുന്നു. ആലപ്പുഴ ജില്ലയിലെ എം.എൽ.എ.-മാരെ പങ്കെടുപ്പിച്ച് ഈ സഭാ സമ്മേളനം കഴിഞ്ഞാൽ യോഗം വിളിച്ച് ചേർക്കാനും തീരുമാനിച്ചിട്ടുണ്ട്.

(8) ടൂറിസം മേഖല

ശ്രീ. കെ. ജെ. മാക്സി: സർ, ഫോർട്ടുകൊച്ചി - മട്ടാഞ്ചേരി നൂറ്റാണ്ടുകൾ പഴക്കമുള്ള പൗരാണിക നഗരവും ലോക പ്രശസ്തമായ ടൂറിസ്റ്റ് കേന്ദ്രവും ബിനാലെ പോലെ ഇന്ത്യയുടെ ഏക അന്തർദ്ദേശീയ സമകാലിക കലാപ്രദർശനം നടക്കാറുള്ള പ്രദേശവുമാണ്. ടൂറിസത്തെ മാത്രം ആശ്രയിച്ച് ജീവിക്കുന്ന ഹോംസ്റ്റേകൾ, ഹാൻഡ്ക്രാഫ്റ്റ് കടകൾ, ആർട്ട് ഗ്യാലറികൾ, ഹോട്ടൽ ആൻഡ് റെസ്റ്റോറന്റ്, ടൂറിസ്റ്റ് ഗൈഡുകൾ, വഴിയോര കച്ചവടക്കാർ ഉൾപ്പെടെയുള്ള നൂറുകണക്കിന് കുടുംബങ്ങളുടെ ജീവിതം വഴിമുട്ടി നിൽക്കുകയാണ്. കോവിഡ് 19-ന്റെ പശ്ചാത്തലത്തിൽ ടൂറിസം മേഖലയ്ക്ക് മുഖ്യമന്ത്രി ടൂറിസം ലോൺ നടപ്പിലാക്കിയെങ്കിലും ഫോർട്ടുകൊച്ചി-മട്ടാഞ്ചേരി മേഖലയിൽ ചുരുക്കംപേർക്ക് മാത്രമാണ് ലോൺ ലഭിച്ചത്. പ്രസ്തുത ലോൺ എല്ലാവർക്കും ലഭിക്കാനുള്ള അടിയന്തര നടപടി സ്വീകരിക്കണം.